



Ġabra tal-ġurisprudenza

SENTENZA TAL-QORTI TAL-ĠUSTIZZJA (Ir-Raba' Awla)

18 ta' April 2013*

“Direttiva 2001/42/KE — Evalwazzjoni tal-effetti ta' ċerti pjanijiet u programmi fuq l-ambjent — Artikolu 3(4) u (5) — Determinazzjoni tat-tipi ta' pjanijiet li jista' jkollhom effetti sinjifikattivi fuq l-ambjent — Pjanijiet 'ta' żvilupp intern' eżentati mill-evalwazzjoni ambjentali skont il-legiżlazzjoni nazzjonali — Evalwazzjoni żbaljata tal-kundizzjoni kwalitattiva tal-‘iżvilupp intern’ — Assenza ta' effett fuq il-validità tal-pjan ta' żvilupp — Ħsara għall-effettività tad-direttiva”

Fil-Kawża C-463/11,

li għandha bhala sugġett talba għal deċiżjoni preliminari skont l-Artikolu 267 TFUE, imressqa mill-Verwaltungsgerichtshof Baden-Württemberg (il-Ġermanja), permezz ta' deċiżjoni tas-27 ta' Lulju 2011, li waslet fil-Qorti tal-Ġustizzja fis-6 ta' Settembru 2011, fil-proċedura

L

vs

M,

IL-QORTI TAL-ĠUSTIZZJA (Ir-Raba' Awla),

komposta minn L. Bay Larsen (Relatur), President tal-Awla, J. Malenovský, U. Løhmus, M. Safjan u A. Prechal, Imħallfin,

Avukat Ġenerali: M. Wathelet,

Reġistratur: A. Impellizzeri, Amministratur,

wara li rat il-proċedura bil-miktub u wara s-seduta tat-18 ta' Ottubru 2012,

wara li kkunsidrat l-osservazzjonijiet ippreżentati:

- għal L, minn G. Rehmann, avukat,
- għal M, minn D. Weiblen, avukat,
- għall-Gvern Ġermaniż, minn T. Henze u K. Petersen, bhala aġenti,
- għall-Gvern Elleniku, minn G. Karipsiades, bhala aġent,
- għall-Kummissjoni Ewropea, minn F. Bulst u P. Oliver, bhala aġenti,

* Lingwa tal-kawża: il-Ġermaniż.

wara li semgħet il-konklużjonijiet tal-Avukat Ġenerali, ipprezentati fis-seduta tad-19 ta' Diċembru 2012,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 3(4) u (5) tad-Direttiva 2001/42/KE tal-Parlament Ewropew u tal-Kunsill, tas-27 ta' Ġunju 2001, dwar l-istima tal-effetti ta' ċerti pjanijiet u programmi fuq l-ambjent (ĠU Edizzjoni Speċjali bil-Malti, Kapitolu 15, Vol. 6, p. 157, iktar 'il quddiem id-“direttiva”).
- 2 Din it-talba tressqet fil-kuntest ta' kawża bejn L u M, municipalità, dwar il-validità ta' pjan ta' żvilupp li ġie elaborat minnha mingħajr twettiq ta' evalwazzjoni ambjentali skont id-direttiva.

Il-kuntest ġuridiku

Id-dritt tal-Unjoni

- 3 Skont l-Artikolu 1 tad-Direttiva, l-għan ta' din id-direttiva hu dak li tiżgura livell għoli ta' protezzjoni tal-ambjent u li tikkontribwixxi għall-integrazzjoni ta' kunsiderazzjonijiet ambjentali fil-preparazzjoni u l-adozzjoni ta' pjanijiet u programmi sabiex jiġi inkoraġġit żvilupp sostenibbli billi tipprovdi li, skont din id-direttiva, għandha ssir evalwazzjoni ambjentali ta' ċerti pjanijiet u programmi li x'aktarx ikollhom effetti sinjifikattivi fuq l-ambjent.
- 4 L-Artikolu 3 tad-direttiva, li jiddefinixxi l-kamp ta' applikazzjoni tagħha, jipprovdi:

“1. L-istima ambjentali, skond l-Artikoli 4 sa 9, għandha ssir għall-pjanijiet u l-programmi msemmija fil-paragrafi 2 sa 4 li x'aktarx ikollhom effetti ambjentali sinifikanti.

2. Bla ħsara għall-paragrafu 3, stima ambjentali għandha ssir għall-pjanijiet u l-programmi kollha,

(a) li huma ppreparati għall-[...] pjanar ta' bliet u l-kampanja jew l-użu ta' l-art u li jstabilixxu l-qafas għall-kunsens futur għall-iżvilupp tal-proġetti elenkati fl-Annessi I u II tad-[Direttiva tal-Kunsill 85/337/KEE, tas-27 ta' Ġunju 1985, dwar l-istima tal-effetti ta' ċerti proġetti pubbliċi u privati fuq l-ambjent (ĠU Edizzjoni Speċjali bil-Malti, Kapitolu 15, Vol. 1, p. 248), kif emendata bid-Direttiva tal-Kunsill 97/11/KE, tat-3 ta' Marzu 1997 (ĠU Edizzjoni Speċjali bil-Malti, Kapitolu 15, Vol. 3, p. 151)] [...]

[...]

3. Pjanijiet u programmi msemmija fil-paragrafu 2 li jstabilixxu l-użu ta' zoni żgħar fil-livell lokali [...] jkunu jehtieġu stima ambjentali biss meta l-Istati Membri jstabilixxu li dawn x'aktarx ikollhom effetti ambjentali sinifikanti.

4. L-Istati Membri għandhom jstabilixxu jekk il-pjanijiet u l-programmi, minbarra dawk imsemmija fil-paragrafu 2, li jissettjaw il-qafas għall-kunsens futur ta' l-iżvilupp tal-proġetti, hux ser ikollhom effetti ambjentali sinifikanti.

5. L-Istati Membri għandhom jstabilixxu jekk il-pjanijiet jew il-programmi msemmija fil-paragrafi 3 u 4 hux ser ikollhom effetti ambjentali sinifikanti jew billi kull każ jiġi eżaminat jew billi jkunu speċifikati t-tipi ta' pjanijiet u programmi jew billi jkunu kombinati iż-żewġ metodi. Għal dan il-għan

I-Istati Membri għandhom fil-każijiet kollha jikkunsidraw il-kriterji rilevanti stabbiliti fl-Anness II, sabiex ikun assigurat li l-pjanijiet u l-programmi li x'aktarx ikollhom effetti sinifikanti fuq l-ambjent ikunu koperti b'din id-Direttiva.

[...]"

- 5 L-Anness II tad-direttiva jelenka l-kriterji li jippermettu li tiġi ddeterminata l-portata probabbli tal-effetti kkunsidrati fl-Artikolu 3(5) ta' din id-direttiva.

Id-dritt Ġermaniż

- 6 Il-Kodiċi tal-Ippjanar Urban (Baugesetzbuch), fil-verżjoni tiegħu kkonsolidata fit-23 ta' Settembru 2004 (BGBl. 2004 I, p. 2414), kif emendata bil-liġi tat-22 ta' Lulju 2011 (BGBl. 2011 I, p. 1509, iktar 'il quddiem il-"BauGB"), jirregola l-ippjanar urban.

- 7 Mill-punt 7 tal-Artikolu 1(6) tal-BauGB jirriżulta li, meta jitfasslu l-pjanijiet gwida għall-urbanizmu ("Bauleitpläne"), l-ibliet għandhom jieħdu inkunsiderazzjoni b'mod partikolari l-interessi tal-protezzjoni tal-ambjent, inklużi l-protezzjoni tan-natura u l-konservazzjoni tal-pajżaggi.

- 8 L-imsemmija pjanijiet gwida għall-urbanizmu, li jieħdu l-forma ta' pjan għall-użu tal-artijiet ("Flächennutzungsplan") jew ta' pjan tal-iżvilupp ("Bebauungsplan"), huma mfassla, ikkompletati jew immodifikati skont "proċedura standard" (Artikoli 2 *et seq* tal-BauGB), ħlief jekk ikun possibbli li wieħed jirrikorri għal "proċedura ssemplifikata" (Artikolu 13 tal-BauGB) jew, fil-każ ta' pjanijiet ta' żvilupp intern, għal "proċedura mhaffa" (Artikolu 13A tal-BauGB).

- 9 Id-Direttiva giet trasposta fid-dritt Ġermaniż permezz tal-liġi dwar l-adattament mad-dritt Ewropew tal-leġiżlazzjoni dwar l-urbanizmu (Europarechtsanpassungsgesetz Bau), tal-24 ta' Ġunju 2004 (BGBl. 2004 I, p. 1359). Permezz ta' din il-liġi, l-evalwazzjoni ambjentali giet integrata fil-proċedura standard ta' preparazzjonijiet ta' pjanijiet gwida għall-urbanizmu.

- 10 F'dak li jirrigwarda din il-proċedura standard, l-Artikolu 2(3) u (4) tal-BauGB, jipprovdi:

"(3) Meta jiġu ppreparati pjanijiet gwida għall-urbanizmu, għandhom jiġu mfittxija u stmata l-interessi li jipprezentaw importanza għall-finijiet tal-ibbilanċjar [b'mod partikolari tal-interessi pubbliċi u privati].

(4) Evalwazzjoni ambjentali għandha ssir fl-interessi tal-ambjent imsemmija fil-punt 7 tal-Artikolu 1(6) [...]; dan ifisser li jiġu mfittxija l-effetti ambjentali sinjifikattivi probabbli, u sussegwentement li jiġu deskritti u jiġu stmata frapport dwar l-ambjent [...]"

- 11 F'dak li jirrigwarda l-proċedura ssemplifikata, l-ewwel sentenza tal-Artikolu 13(3) tal-BauGB tipprovdi li "[din] għandha ssir mingħajr evalwazzjoni ambjentali skont l-Artikolu 2(4) [...]"

- 12 F'dak li jirrigwarda l-proċedura mhaffa, l-Artikolu 13a tal-BauGB, jippreċiża:

"(1) Pjan ta' żvilupp maħsub biex l-artijiet jingiebu fi stat li jistgħu jintużaw, għaż-żieda fil-popolazzjoni jew għal miżuri oħrajn ta' żvilupp intern ("Bebauungsplan der Innenentwicklung" – pjan ta' żvilupp intern) jista' jiġi fformulat skont proċedura mhaffa. Il-pjan ta' żvilupp jista' jiġi fformulat biss skont proċedura mhaffa jekk dan ikun jirrigwarda [...] medda ta' art li tista' tinbena b'total ta':

1. inqas minn 20 000 m² [...]

[...] Il-proċedura mhaffa hija eskluża meta l-pjan ta' żvilupp johloq il-kundizzjonijiet għal-legalità tal-proġetti li għandhom huma nfushom neċessarjament ikunu s-suġġett ta' evalwazzjoni ambjentali b'applikazzjoni tal-liġi dwar l-evalwazzjoni tal-effetti fuq l-ambjent jew tad-dritt tal-Land. Il-proċedura mhaffa hija wkoll eskluża meta jkun hemm raġunijiet għalfejn wiehed jahseb li l-interessi protetti taht il-punt 7(b) tal-Artikolu 1(6) huma ddanneġġati.

(2) Fil-kuntest tal-proċedura mhaffa

Id-dispożizzjonijiet li għandhom x'jaqsmu mal-proċedura ssemplifikata previsti fl-Artikolu 13(2) u (3), l-ewwel sentenza, huma applikabbli b'analogija;

[...]"

13 L-Artikolu 214 tal-BauGB, li jagħmel parti mit-taqsimha bit-titolu "Zamma fis-seħħ tal-pjanijiet", jipprovdi:

"(1) Il-ksur tad-dispożizzjonijiet formali u proċedurali previsti minn dan il-kodiċi ma għandux effett fuq il-validità ta' pjan għall-użu tal-artijiet u fuq ir-regoli municipali meħuda b'applikazzjoni ta' dan l-istess kodiċi hlief meta:

1. Bi ksur tal-Artikolu 2(3), aspetti essenzjali tal-interessi milquta mill-ippjanar, li l-municipalità kienet taf bihom jew kien imissha tkun taf bihom, ma jkunux ġew imfittxija jew evalwati korrettament, u dan id-difett ikun evidenti u kellu effett fuq l-eżitu tal-proċedura;

[...]

(2a) Għall-pjanijiet ta' żvilupp li ġew stabbiliti skont proċedura mhaffa skont l-Artikolu 13a, id-dispożizzjonijiet li ġejjin għandhom jiżdedu ma' dawk tal-paragrafi 1 u 2 hawn fuq:

1. Il-ksur ta' dispożizzjonijiet formali u proċedurali u ta' dispożizzjonijiet relatati mar-rabta tal-pjan ta' żvilupp mal-pjan tal-użu tal-artijiet huwa mingħajr effett fuq il-validità tal-pjan ta' żvilupp, inkluż fil-każ fejn dan joriġina mill-fatt li l-kundizzjoni [kwalitattiva] msemmija fl-ewwel sentenza tal-Artikolu 13a(1) tkun ġiet evalwata b'mod żbaljat.

[...]"

Il-kawża prinċipali u d-domanda preliminari

14 Fl-14 ta' Settembru 2005, M iddeċidiet li tiffurmula pjan ta' żvilupp skont il-proċedura standard previst fl-Artikolu 2(4) tal-BauGB għal zona b'erja ta' 37,806 m² bil-għan ta' ppjanar abbażi tal-iżvilupp urban eżistenti u t-tkomplija tiegħu b'żoni residenzjali ġodda fil-periferija.

15 Fil-kuntest tal-konsultazzjoni tal-pubbliku li saret wara din id-deċiżjoni, L u persuni oħrajn qajmu oġġezzjonijiet kontra dan il-pjan, b'mod partikolari minħabba raġunijiet ta' protezzjoni tal-ambjent.

16 Fit-23 ta' April 2008, M hadet deċiżjoni dwar proġett li jirrigwarda zona iżgħar. Hija ddeċidiet li tiffurmula l-pjan ta' żvilupp relatat skont il-proċedura mhaffa prevista fl-Artikolu 13a tal-BauGB.

17 Mill-motivazzjoni tad-deċiżjoni ta' M jirriżulta li l-imsemmi pjan ma jistax jipproduċi effetti negattivi sostenibbli fuq l-ambjent u li dan jirrigwarda medda totali ta' art li tista' tinbena ta' madwar 11 800 m², li hija inqas mil-limitu ffixsat mill-punt 1 tat-tieni sentenza tal-Artikolu 13a(1) tal-BauGB.

- 18 Fis-26 ta' April 2008, M ipprezentat il-pjan ta' żvilupp għad-dispożizzjoni tal-pubbliku għal xahar, bil-possibbiltà li jiġu ppreżentati osservazzjonijiet. F'din l-okkażjoni, L u persuni oħrajn tennew l-oġġezzjonijiet tagħhom u insistew li ssir evalwazzjoni ambjentali skont id-direttiva.
- 19 Mingħajr ma pproċediet b'din l-evalwazzjoni, fit-23 ta' Lulju 2008, M adottat il-pjan ta' żvilupp li huwa s-suġġett tal-kawża prinċipali bħala "pjan ta' żvilupp intern" taħt il-forma ta' regolament municiċipali.
- 20 Fil-31 ta' Lulju 2009, L ressaq azzjoni sabiex jikkontesta l-legalità ta' dan il-pjan quddiem il-qorti tar-rinviju. Huwa sostna b'mod partikolari li M ma ħaditx inkunsiderazzjoni l-fatt li hija kienet ser tiżviluppa żoni tas-settur li jinsabu barra miż-żona mibnija, raġuni li għaliha dan ma setax ikun pjan "ta' żvilupp intern" skont l-Artikolu 13a tal-BauGB. Min-naħa l-oħra, M isostni li l-użu tal-proċedura mhaffa stabbilit bl-imsemmi Artikolu 13a kien leċitu.
- 21 Il-qorti tar-rinviju tikkunsidra li l-pjan ta' żvilupp inkwistjoni ma huwiex pjan "ta' żvilupp intern" fis-sens tal-Artikolu 13a(1) tal-BauGB u li b'hekk ma setax jiġi adottat permezz ta' proċedura mhaffa mingħajr evalwazzjoni ambjentali, minhabba l-fatt li parti mill-art inkluża fil-pjan kienet tmur lil hinn miż-żona diġà mibnija.
- 22 Dik il-qorti b'hekk hija tal-fehma li dan il-pjan ġie adottat wara evalwazzjoni żbaljata tal-kundizzjoni kwalitattiva tal-ewwel sentenza tal-Artikolu 13a(1) tal-BauGB li ttiprovdi li pjan ta' żvilupp maħsub biex l-artijiet jingiebu fi stat li jistgħu jintużaw, għaż-żieda fil-popolazzjoni jew miżuri oħrajn ta' żvilupp intern jista' jiġi fformulat skont proċedura mhaffa. Skont il-punt 1 tal-Artikolu 214(2a) tal-istess kodiċi, din l-evalwazzjoni hija madankollu mingħajr effett fuq il-validità tal-imsemmi pjan.
- 23 F'dan ir-rigward, il-qorti tar-rinviju tippreċiża, minn naħa, li, billi eżenta minn evalwazzjoni ambjentali, il-pjanijiet "ta' żvilupp intern" fis-sens tal-Artikolu 13a(1) tal-BauGB, il-legiżlatur nazzjonali għamel użu mill-awtorizzazzjoni pprovduta fl-Artikolu 3(5) tad-direttiva u stabbilixxa din l-eċċezzjoni peress li stabbilixxa tip partikolari ta' pjan, waqt li kkunsidra b'mod sħiħ il-kriterji rilevanti stabbiliti fl-Anness II ta' din l-istess direttiva. Min-naħa l-oħra, il-legiżlatur pprovdta fil-punt 1 tal-Artikolu 214(2a) tal-BauGB li ksur tad-dispożizzjonijiet ta' proċedura li jsib l-origni tiegħu fil-fatt li municipalitè tevalwa b'mod żbaljat il-kundizzjoni kwalitattiva ma għandux effett fuq il-validità tal-pjan ikkonċernat.
- 24 Fuq il-bażi ta' dawn il-kunsiderazzjonijiet, il-qorti tar-rinviju tistaqsi lilha nfisha jekk il-legiżlatur nazzjonali, billi għaqqad il-proċedura mhaffa tal-Artikolu 13a tal-BauGB mad-dispożizzjoni dwar iż-żamma fis-seħħ ta' pjanijiet tal-punt 1 tal-Artikolu 214(2a) tal-istess kodiċi, eċċediex il-limiti ta' margni ta' diskrezzjoni mogħtija lill-Artikolu 3(5) tad-direttiva.
- 25 F'dawn iċ-ċirkustanzi, il-Verwaltungsgerichtshof Baden-Württemberg iddeċidiet li tissospendi l-proċeduri u li tagħmel lill-Qorti tal-Gustizzja d-domanda preliminari segwenti:

"Stat Membru jeċċedi l-limiti tal-margni ta' diskrezzjoni tiegħu taħt l-Artikolu 3(4) u (5) tad-[direttiva] jekk, fir-rigward tal-pjanijiet tal-iżvilupp ta' municipalitè li jiddeterminaw l-użu ta' żoni żgħar flivell lokali u jstabbilixxu l-qafas għall-awtorizzazzjoni tal-iżvilupp fil-futur ta' proġetti li ma jaqgħux fl-ambitu tal-Artikolu 3(2) tad-[direttiva], jiddetermina — filwaqt li jikkunsidra l-kriterji rilevanti tal-Anness II tad-Direttiva — billi jispeċifika tip partikolari ta' pjan ta' żvilupp ikkaratterizzat minn limitu bbażat fuq id-daqs taż-żona u minn kundizzjoni kwalitattiva, li fir-redazzjoni ta' tali pjan ta' żvilupp għandha ssir deroga mid-dispożizzjonijiet proċedurali dwar l-evalwazzjoni ambjentali altrimenti applikabbli għall-pjanijiet tal-iżvilupp u jipprovdi wkoll li ksur ta' dawn id-dispożizzjonijiet proċedurali li jorigina mill-fatt li l-municipalitè evalwat b'mod żbaljat il-kundizzjoni kwalitattiva hija irrilevanti għall-validità legali ta' pjan ta' żvilupp ta' dan it-tip partikolari?"

Fuq id-domanda preliminari

Fuq l-ammissibbiltà

- 26 Il-Gvern Ġermaniż, mingħajr ma qajjem espressament l-eċċezzjoni tal-ammissibbiltà, esprima dubji fir-rigward tar-rilevanza tad-domanda preliminari għas-soluzzjoni tal-kawża prinċipali.
- 27 Fl-osservazzjonijiet tiegħu, dan il-gvern isostni, essenzjalment, li l-punt 1 tal-Artikolu 214(2a) tal-BauGB għandu interpretazzjoni stretta u li, fiċ-ċirkustanzi bħal dawk li jkkaratterizzaw l-adozzjoni tal-pjan tal-iżvilupp fil-kawża prinċipali, din id-dispożizzjoni hija x'aktarx inapplikabbli.
- 28 F'dan ir-rigward, huwa biżżejjed li jtfakkar li, skont ġurisprudenza stabbilita tal-Qorti tal-Ġustizzja, id-domandi dwar l-interpretazzjoni tad-dritt tal-Unjoni magħmula mill-qorti nazzjonali fil-kuntest legali u fattwali li huwa l-kompitu tagħha li tiddefinixxi, u li ma huwiex il-kompitu tal-Qorti tal-Ġustizzja li tivverifika l-eżattezza tiegħu, jibbenefikaw minn preżunzjoni ta' rilevanza. Ir-rifjut tal-Qorti tal-Ġustizzja li tagħti risposta għal domanda preliminari magħmula minn qorti nazzjonali huwa possibbli biss jekk ikun jidher b'mod manifest li l-interpretazzjoni mitluba tad-dritt tal-Unjoni ma għandha ebda relazzjoni mar-realtà jew mas-sugġett tal-kawża prinċipali, meta l-problema tkun ta' natura ipotetika jew saħansitra meta l-Qorti tal-Ġustizzja ma jkollhiex il-punti ta' fatt u ta' liġi neċessarji sabiex tirrispondi b'mod utli għad-domandi li jkunu sarulha (sentenza tat-12 ta' Ottubru 2010, Rosenblatt, C-45/09, Ġabra p. I-9391, punt 33 kif ukoll il-ġurisprudenza ċċitata).
- 29 Issa, f'dan il-każ, id-domanda magħmula hija intiża għall-interpretazzjoni tal-Artikolu 3(4) u (5) tad-Direttiva. Ma hijiex il-Qorti tal-Ġustizzja, iżda biss il-qorti tar-rinviju, li għandha tiddeċiedi dwar l-interpretazzjoni tad-dritt nazzjonali (sentenza tat-28 ta' Ġunju 2012, Caronna, C-7/11, punt 54) u li tiddetermina sa fejn il-punt 1 tal-Artikolu 214(2a) tal-BauGB jista' jiġi applikat fil-kawża prinċipali. Barra minn hekk, xejn minn dak li jirriżulta mid-deċiżjoni tar-rinviju ma jindika li l-imsemmija dispożizzjoni nazzjonali tista' ma tapplikax għal din il-kawża.
- 30 F'dawn iċ-ċirkustanzi, it-talba għal deċiżjoni preliminari għandha titqies li hija ammissibbli.

Fuq il-mertu

- 31 Preliminarjament, għandu jtfakkar li l-għan ewlieni tad-Direttiva, kif jirriżulta mill-Artikolu 1 tagħha, huwa li tissugġetta l-pjanijiet u l-programmi li jista' jkollhom effetti sinjifikattivi fuq l-ambjent, matul it-tfassil tagħhom u qabel l-adozzjoni tagħhom, għal evalwazzjoni ambjentali (sentenzi tat-22 ta' Settembru 2011, Valčiukienė *et*, C-295/10, Ġabra p. I-8819, punt 37, kif ukoll tat-28 ta' Frar 2012, Inter-Environnement Wallonie u Terre wallonne, C-41/11, punt 40).
- 32 Kif jirriżulta mid-deċiżjoni tar-rinviju, il-pjan tal-iżvilupp inkwistjoni fil-kawża prinċipali jaqa' taħt l-Artikolu 3(4) tad-direttiva jew, possibbilment, taħt l-Artikolu 3(3) ta' din id-direttiva. Skont dawn id-dispożizzjonijiet, l-Istati Membri jistabbilixxu, għall-pjanijiet hemm imsemmija, jekk dawn jistax ikollhom effetti sinjifikattivi fuq l-ambjent.
- 33 Skont l-Artikolu 3(5) ta' din id-direttiva, din id-determinazzjoni tal-pjanijiet li jista' jkollhom effetti sinjifikattivi fuq l-ambjent, u li jehtieġu, minhabba f'hekk, evalwazzjoni skont l-istess direttiva, issejh jew billi wiehed jipproċedi b'eżami każ b'każ, jew billi jiġu ddeterminati t-tipi ta' pjanijiet jew billi jingħaqdu dawn iż-żewġ approċċi.
- 34 F'dak li jirrigwarda l-pjanijiet tal-iżvilupp, il-legiżlatur Ġermaniż għamel din id-determinazzjoni billi stabbilixxa li r-redazzjoni ta' pjanijiet bħal dawn hija fil-prinċipju sugġetta għal evalwazzjoni ambjentali, iżda t-tip partikolari tal-pjanijiet tal-iżvilupp intern li jissodisfa l-kundizzjonijiet stabbiliti fl-Artikolu 13a(1) tal-BauGB huwa eżenti minn dan l-obbligu.

- 35 F'dan ir-rigward, għandu jiġi ppreċiżat li d-domanda magħmula hija marbuta, kif l-Avukat Ġenerali rrileva fil-punt 45 tal-konklużjonijiet tiegħu, mal-konsegwenza li applikazzjoni kongunta ta' żewġ dispożizzjonijiet nazzjonali bħal dawk li jidhru fl-Artikolu 13a u fil-punt 1 tal-Artikolu 214(2a) tal-BauGB jista' jkollha għall-effettività tad-Direttiva.
- 36 Fil-fatt, permezz tad-domanda tagħha, il-qorti tar-rinviju tistaqsi, essenzjalment, jekk l-Artikolu 3(5) tad-Direttiva, moqri flimkien mal-paragrafu (4) ta' dan l-istess artikolu, għandux jiġi interpretat fis-sens li jipprekludi leġiżlazzjoni nazzjonali bħal dik fil-kawża prinċipali, li tipprovdi li l-ksur ta' kundizzjoni kwalitattiva, imposta mil-liġi tat-traspożizzjoni ta' din id-direttiva biex teżenta l-adozzjoni ta' pjan ta' żvilupp ta' tip partikolari minn evalwazzjoni ambjentali skont din id-direttiva, ma għandux effett fuq il-validità ta' dan il-pjan.
- 37 F'dan ir-rigward, għandu jiġi kkonstatat li dispożizzjoni bħal dik tal-punt 1 tal-Artikolu 214(2a) tal-BauGB għandha l-effett li l-pjanijiet tal-iżvilupp li għar-redazzjoni tagħhom għandha ssir evalwazzjoni ambjentali skont il-leġiżlazzjoni nazzjonali li implementat l-Artikolu 3(5) tad-Direttiva jibqgħu validi anki jekk dawn ikunu gew redatti minghajr evalwazzjoni ambjentali skont din id-direttiva.
- 38 Din is-sistema ċċaħhad l-effettività tal-Artikolu 3(1) tad-direttiva, li jimponi li evalwazzjoni ambjentali għandha ssir għall-pjanijiet li huma msemmija fl-Artikolu 3(3) u (4) tagħha u li jista' jkollhom effetti sinjifikattivi fuq l-ambjent.
- 39 Fil-fatt, minkejja li huwa possibbli li jiġi previst li tip partikolari ta' pjan li jissodisfa l-kundizzjoni kwalitattiva prevista fl-Artikolu 13a(1) tal-BauGB ma jkunx jista' *a priori* jikkawza effetti sinjifikattivi fuq l-ambjent sa fejn din il-kundizzjoni tkun ta' natura li tiggarrantixxi li dan il-pjan jikkorrispondi mal-kriterji rilevanti stabbiliti fl-Anness II tad-Direttiva, li għalihom tirreferi t-tieni sentenza tal-Artikolu 3(5) tagħha, jidher madankollu li din il-kundizzjoni tiċċaħhad mill-effettività meta tingħaqad ma' dispożizzjoni bħalma hija dik tal-punt 1 tal-Artikolu 214(2a) tal-BauGB.
- 40 Billi żżomm fis-seħh il-pjanijiet tal-iżvilupp li, għall-finijiet tad-direttiva bħal dik trasposta fil-liġi nazzjonali, jista' jkollhom effetti sinjifikattivi fuq l-ambjent, din id-dispożizzjoni tal-BauGB tippermetti b'mod definittiv lill-muniċipalitajiet li jippreparaw dawn il-pjanijiet minghajr ma jagħmlu evalwazzjoni ambjentali, sakemm dawn josservaw il-kundizzjoni kwantitattiva stabbilita fit-tieni sentenza tal-Artikolu 13a(1) tal-BauGB u sakemm dawn ma jikkonfligġux mar-raġunijiet ta' esklużjoni stabbiliti fir-raba' u l-ħames sentenzi tal-istess artikolu.
- 41 F'dawn iċ-ċirkustanzi, ma huwiex iggarantit b'mod suffiċjenti skont il-liġi li l-muniċipalitè tħares f'kull ipoteżi l-kriterji rilevanti stabbiliti fl-Anness II tad-Direttiva, kriterji li tagħhom il-leġiżlatur nazzjonali ried jiżgura l-osservanza, kif turi l-introduzzjoni tal-kunċett ta' żvilupp intern fil-leġiżlazzjoni intiza li tagħmel użu mill-marġni ta' diskrezzjoni li l-Artikolu 3(5) tad-direttiva jagħtih.
- 42 Għaldaqstant għandu jiġi kkonstatat li dispożizzjoni nazzjonali bħall-punt 1 tal-Artikolu 214(2a) tal-BauGB, adottata fil-kuntest tal-implementazzjoni tal-Artikolu 3(5) tad-direttiva, għandha l-effett ta' eżenzjoni minn evalwazzjoni ambjentali ta' pjanijiet tal-iżvilupp li ma kellhomx ikunu hekk eżentati, u dan imur kontra l-għan tad-direttiva u, b'mod iktar partikolari, tal-Artikolu 3(1), (4) u (5) tagħha.
- 43 Barra minn dan, jirriżulta mill-ġurisprudenza tal-Qorti tal-Ġustizzja li, meta pjan, fis-sens tad-direttiva, kellu, qabel l-adozzjoni tiegħu, jiġi sugġett għal evalwazzjoni tal-effetti tiegħu fuq l-ambjent skont ir-rekwiżiti tad-direttiva, il-qrati nazzjonali li quddiemhom titressaq azzjoni intiza li tannulla dan il-pjan għandhom l-obbligu li jieħdu l-miżuri kollha ġenerali jew partikolari sabiex jipprovdu rimedju għan-nuqqas ta' tali evalwazzjoni (ara, f'dan is-sens, is-sentenza Inter-Environnement Wallonie u Terre wallonne, iċċitata iktar 'il fuq, punti 44 sa 46).

- 44 Konsegwentement, fil-kawża prinċipali, huwa l-kompitu tal-qorti tar-rinviju li tapplika, fil-kuntest tal-ġurisprudenza tagħha, id-dispożizzjonijiet tad-dritt tal-Unjoni u li tiżgura l-effett shih tagħhom billi ma tapplikax kull dispożizzjoni tal-BauGB, b'mod partikolari l-punt 1 tal-Artikolu 214(2a) ta' dan il-kodiċi, li twassal lil dik il-qorti li tagħti deċizzjoni li tmur kontra d-direttiva (ara, f'dan is-sens, is-sentenzi tad-9 ta' Marzu 1978, Simmenthal, 106/77, Ġabra p. 629, punt 24, u tas-26 ta' Frar 2013, Åkerberg Fransson, C-617/10, punt 45).
- 45 Fid-dawl tal-kunsiderazzjonijiet premissi, għad-domanda li saret għandha tingħata r-risposta li l-Artikolu 3(5) tad-Direttiva, moqri flimkien mal-Artikolu 3(4) tagħha, għandu jiġi interpretat fis-sens li jipprekludi leġislazzjoni nazzjonali bħal dik fil-kawża prinċipali li ttiprovdi li l-ksur ta' kundizzjoni kwalitattiva, imposta mil-liġi ta' traspożizzjoni ta' din id-direttiva biex teżenta l-adozzjoni ta' pjan ta' żvilupp ta' tip partikolari minn evalwazzjoni ambjentali skont din id-direttiva, ma għandu ebda effett fuq il-validità ta' dan il-pjan.

Fuq l-ispejjeż

- 46 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, il-Qorti tal-Ġustizzja (ir-Raba' Awla) taqta' u tiddeċiedi:

L-Artikolu 3(5) tad-Direttiva 2001/42/KE tal-Parlament Ewropew u tal-Kunsill, tas-27 ta' Ġunju 2001, dwar l-istima tal-effetti ta' ċerti pjanijiet u programmi fuq l-ambjent moqri flimkien mal-Artikolu 3(4) tagħha, għandu jiġi interpretat fis-sens li jipprekludi leġislazzjoni nazzjonali bħal dik fil-kawża prinċipali li ttiprovdi li l-ksur ta' kundizzjoni kwalitattiva, imposta mil-liġi ta' traspożizzjoni ta' din id-direttiva biex teżenta l-adozzjoni ta' pjan ta' żvilupp ta' tip partikolari minn evalwazzjoni ambjentali skont din id-direttiva, ma għandu ebda effett fuq il-validità ta' dan il-pjan.

Firem